

36897 - ئېھرامدىكى كىشى چېچىنى تارسا توغرا بولامدۇ؟

سوئال

ئېھرامدىكى كىشى تارغاق بىلەن چېچىنى تارسا توغرا بولامدۇ؟ بۇ ھەقتە چۈشەنچە بېرىشىڭلارنى سورايمەن.

تەپسىلىي جاۋاب

بارلىق گۈزەل ماختاشلار ئالەملەرنىڭ پەرۋەردىگارى بولغان ئاللاھ تائالاغا خاستۇر، پەيغەمبىرىمىز مۇھەممەد ئەلەيھىسسالامغا، ئائىلە تاۋابىئاتلىرىغا، ساھابىلىرىغا ئاللاھ تائالانىڭ رەھمەت-سالاملىرى بولسۇن.

ئىبنى ئۇسەيمىن رەھىمەھۇللاھ مۇنداق دەيدۇ: "ئېھراملىق كىشىنىڭ تارغاق بىلەن چېچىنى تارشى توغرا بولمايدۇ، چۈنكى ئېھراملىق كىشىنىڭ چېچى تارالمىغان ھالەتتە تۇرىشى تەلەپ قىلىنىدۇ، چېچىنى يۇسا بولىدۇ، ئەمما تارغاق بىلەن تارىغاندا چېچى چۈشۈپ كېتىشى مۇمكىن، ئېھراملىق كىشى مەقسەتسىز بېشىنى قاشلاش بىلەن چېچى چۈشكەن بولسا بۇنىڭغا ھېچ نەرسە بولمايدۇ، چۈنكى ئۇ كىشى چېچىنىڭ چۈشۈشىنى مەقسەت قىلمىدى، شۇنى بىلىش كېرەككى، ئېھراملىق ھالەتتە چەكلەنگەن ئىشلارنىڭ ھەممىسىنى قەستەن قىلمىسا، خاتالىق ياكى ئۇنتۇپ قىلىش بىلەن سادىر بولغان بولسا بۇنىڭغا گۇناھ بولمايدۇ. ئاللاھ تائالا قۇرئان كەرىمدە مۇنداق دەيدۇ: ﴿وَلَيْسَ عَلَيْكُمْ جُنَاحٌ فِيمَا أَخْطَأْتُمْ بِهِ وَلَكِنْ مَا تَعَمَّدَتْ قُلُوبُكُمْ وَكَانَ اللَّهُ غَفُورًا رَحِيمًا﴾. تەرجىمىسى: «سەلەر سەۋەنلىكتىن قىلىپ سالغان ئىشلاردا سەلەرگە ھېچ گۇناھ بولمايدۇ، لېكىن قەستەن قىلغان ئىشڭلاردا (سەلەرگە گۇناھ بولىدۇ)، ئاللاھ ناھايىتى مەغپىرەت قىلغۇچىدۇر، ناھايىتى مېھرىبانىدۇر» [سۈرە ئەھزاب 5-ئايەت].

ئاللاھ تائالا مۇنداق دەيدۇ: ﴿رَبَّنَا لَا تُؤَاخِذْنَا إِن نَّسِينَا أَوْ أَخْطَأْنَا﴾. تەرجىمىسى: «پەرۋەردىگارىمىز! ئەگەر بىز ئۇنتۇساق ياكى خاتالىشىساق (بىز ئۇنتۇش ياكى سەۋەنلىكتىن ئەمرىڭنى تولۇق ئورۇنلىيالمىساق) بىزنى جازاغا تارتىمىغىن» بەقەرە سۈرىسى 286-ئايەت.